

2087

257-

"சுழகேசரி" மறுபிரசாரம்.

# மதுமாவிடக் கும்மி

251/6

தமிழ்ப்பண்டிதர்,  
வண்கை:

திரு. நெ. அவ. செல்வையா அவர்கள்.

# மதுமானிடக் கும்மி.

காப்பு

பூமணம் போலறி வாநந்த மாகிய  
புண்ணியன் தன்னடி சிந்தை செய்து  
தீமைத நும்மது பானத்தைக் கும்மியிற்  
செப்பத் திருவருள் காப்பாமே.

நூல்

கள்ளுச்சா ராயங் குடியாதே யபின்  
கஞ்சா வெறியால் மயங்காதே  
உள்ள மகிழ்ந்திடும் கண்கள் சிவந்திடும்  
ஒட்டாண்டி யாகுவாய் மானிடனே. 1

புத்தி மயங்கிப் பொருள்கெட்டு நித்தமும்  
போக்கிரி யென்றுபேர் கொள்ளாதே  
செத்த பிணமும் மதுவெறி யாளரும்  
வித்தியா சமிலை மானிடனே. 2

காசைக் கொடுத்துக் கருத்தழிந் தேகெட்டுக்  
கைப்பொரு ளற்றுக் கவலையுடன்  
நீசத் தனமான பேரைப் பெறுவது  
நீதியோ நீசொல்லு மானிடனே. 3

நீதி யறிவு நியாயமொ முக்கங்கள்  
நேர்மை யெலாங்கெட்டு நெஞ்சழிந்து  
தீயவ னென்று பலபே ரிகழ்ந்திடச்  
சேர்வது நீதியோ மானிடனே. 4

பூச்சி புழுமயிர் சோற்றி விருந்திடிற்  
புத்திகெட் டேயதை யுண்ணுவிரோ  
நாற்றமுள் எபல வியெறும் பேசெத்து  
நாறும் மதுவல்லோ மானிடனே. 5

பித்தனைப் போலப் பிதற்றி யறிவற்றுப்  
பேசா தெலாம்பேசி மானமின்றி  
இத்தரை மீதினிற் சீயென யாவரும்  
ஏசத் திரிவாயே மானிடனே. 6

கண்ணிய மற்றுக் கதியற்று மாந்தர்கள்  
காறி யுமிழக் கடையவனாய்ப்  
புண்ணிய மில்லாத கள்ளை யருந்துதல்  
புத்தியோ நீசொல்லு மானிடனே. 7

பாடுபட் டெக்கலை யந்தி வரைக்கும்  
பசியுடன் வேர்வைநி லத்தில்விழக்  
கூலிக்கு வேலைசெய் யற்ப பணத்தைக்  
குடித்து வெறிக்காதே மானிடனே. 8

பஞ்சத்தி னாலும் வறுமையி னாலும்  
பலவித துன்பப் படும்போதும்  
அஞ்சாமற் கள்ளை யருந்திக் கெடுவது  
ஆகுமோ நீதியோ மானிடனே. 9

உண்ணுதற் காகிய நல்ல பொருள்கள்  
உலகிற் பலவா யிருக்கையிலே  
தன்னறி வற்று மயக்கும் வெறிநீரைத்  
தாகமாய்க் கொள்ளாதே மானிடனே. 10

ஆயிர மாயிரம் நாளும் உழைத்து  
அரசனா யோங்கி யிருந்தாலும்  
தீய மதுவை யருந்துவோர் சம்பத்துத்  
தீமுன்பஞ் சாய்விடும் மானிடனே. 11

தாங்காத சீதள பூமியாம் வெள்ளையர்  
தந்நாட்டுக் காகமுன் செய்ததனைத்  
தீங்கான தென்றவ ரேவிடும் போதுநீ  
தீண்டுதல் நல்லதோ மானிடனே. 12

நோய்க்கு மருந்துக்குத் தேக வலுப்புக்கு  
நோவுக்கு வாய்வுக்கு ஓய்வுக்கெனச்  
சாக்குகள் போக்குகள் சொல்லிக் குடிப்பது  
தான்கெடப் பந்தயம் மானிடனே. 13

காசுடன் சேரும் விலைமா துங்குடி  
கள்ளுடன் சூதுமொ ருவருக்குத்  
தாயமு டனென்று வந்திடின் மற்றதும்  
தானே வருமறி மானிடனே. 14

வேட்டி துணியற்று வீதிக்கு வீதி  
வீழுந்து புரண்டு வெறிமிசுந்து  
நாட்ட மிலாது சவாச மியங்கும்  
நடைப்பிண மாகாதே மானிடனே. 15

கொஞ்சம் மறைவாய்க் குடித்து முதலிலே  
கூட்டாளி சேர்த்தபின் நாட்டமுடன்  
அஞ்சாமற் கள்ளுக் கடைக்கேயுள் னாயுளை  
அர்ப்பணஞ் செய்திடும் மானிடனே. 16

கள்ளுச்சா ராய மதுவர்க்க முண்ணுங்  
கடையர்தம் வீட்டில் கதறியழும்  
சொல்லும் பசியும் வறுமையுந் துக்கமுஞ்  
குழந்து துயர்செயும் மானிடனே. 17

ஆசையு டன்தாலி கட்டின பெண்டிரும்  
அன்பான பிள்ளையும் பாராதே  
தோசித் தனமான லாகிரி வஸ்துவைத்  
தொட்டாலுங் கேடுண்டே மானிடனே. 18

சொந்தமா யென்றும் மனிதர்க்குப் புத்தி  
சுவாதீன மின்றி யிருக்கையிலே  
மந்தமாய்ப் புத்தி யறிவுகெட் டுச்செத்து  
மானங் கெடாதேநீ மானிடனே. 19

மாறாட்டஞ் செய்து மனிதர்க்கு முன்னிலே  
மானங் கெடுத்து மதிக்கெடுத்து  
நீரூய்ப் பணத்தை யழிக்கும் மதுவினை  
நீங்கிக் கரையேறு மானிடனே. 20

கஞ்சி குடிக்க வழியற்ற பேருங்  
கடன்பட்டுக் காசை முடிந்துகொண்டு  
கொஞ்சமும் வெட்கமி லாமல் வெறிநீர்  
குடிப்பது புத்தியோ மானிடனே. 21

ஏழைக் குடியிற் பிறந்துமா தாபிதா  
இல்லாத பாடெல்லாம் பட்டுழைத்து  
நேரத்துக் கன்னமி லாதுஞ் சிலநேரம்  
சித்திரை கொண்டவர் மானிடனே. 22

வீட்டுப் பொருளை நகையை நிலத்தையே  
விற்றுப் படித்து வெளிக்கிட்டவர்  
மாற்றி யுடுப்புத் தரித்தா லவர்புத்தி  
மாறாவ தென்னகாண் மானிடனே. 23

கள்ளுக் கடையும் பிறண்டிக் கடையுமே  
கண்டது லாபங் கருணையினாற்  
கொள்ளக் கடவுள் அறிவுடை மக்களிற்  
கூட்டிவைத் தாரறி மானிடனே. 24

தாயும் பசியாற் தவித்தே யலைந்திடத்  
தன்பெண்டிர் பிள்ளை தயங்கிநிற்கத்  
தீய மதுவை யருந்துங் கடையர்  
கிறமென்ன நீசொல்லு மானிடனே. 25

ஆன தவிடும் அடுப்பு நெருப்பும்போ  
யங்குமிங் குக்கெட்டே யல்லலுற்று  
மான மழிந்து கடன்கார னுக்கும்  
மதுவை யருந்தாதே மானிடனே. 26

என்ன நினைப்புடன் ஒவ்வோர் முயற்சியை  
ஏற்று நடத்த வியைந்துநின்றாய்  
பின்னதை மாற்றிப் பிறண்டியைக் கொண்டிடிற்  
பேதைமை யல்லவோ மானிடனே. 27

கொஞ்ச மெடுப்பது சம்பள மத்தைக்  
குடிக்கவுங் கூட்டாளி வீணருடன்  
அஞ்சாமற் கூடி யழித்துத் தெருவி  
லலைந்திட வந்தாயோ மானிடனே. 28

ஊரிற் கொலையு மடிபிடி சண்டையு  
முண்மையி லெத்தால் வருவதென்று  
தீர விசாரிப்பின் கட்டுடி யாலென்று  
தோர்ந்து கொளலாமே மானிடனே. 29

நன்மை புரியவுந் தீமை யொழிக்கவும்  
நாளுங் கடவு ளடிதொழவும்  
இம்மை மறுமை யிரண்டிலு மின்பமே  
எய்தவும் தேடிக்கொள் மானிடனே. 30

ஆவேசங் கொள்ளு மனியாய நீரினில்  
ஆசைவைத் தல்லும் பகலுமதை  
நேசித் ததன்மய மாகித் தெருவினில்  
நிற்காதே நிற்காதே மானிடனே. 31

சாராயங் கள்ளுப் பிறண்டி விசிக்கி  
சவமாகச் செய்யும் மதுவகைகள்  
தீராக் கடனுங் களவுஞ் சிறையுமே  
சேர்க்குங் கருவியாம் மானிடனே. 32

பேய்வடி வாக்கு மொருபோது புத்தி  
பேதமற் றேரெனக் காட்டுமுயிர்  
போய்விட்ட செத்த பிணமாக் குமதைப்  
போற்றி தகற்றிடு மானிடனே. 33

ஆருக்குந் தீங்கு புரியச்செ யும்நன்மை  
ஆனது மாகாதும் தோணுது  
பாருக்குள் னேகுடி காரணப் போலப்  
படுபாவி வேறிலை மானிடனே. 34

கேடுசெ யும்மந்தி ராலோ சனைச்சபைக்  
கேற்றசிக் காசன மாகுமிதை  
ஆருந் தொடாவிடிற் கோட்டு வழக்கு  
மதிகப் படாதறி மானிடனே. 35

உள்ளுக்குப் போனபி னென்னென்ன மாதிரி  
யுற்பத்தி யாக்கிடும் நற்புத்தியைக்  
கொல்லுங் களவுங் கொலைகாமங் கைத்தளை  
கொண்டு வருந்தாது மானிடனே. 36

செத்தபின் நாலுபேர் தூக்கும் பிணம்போற்  
தெருவிற் கிடந்து பலர்கூடி  
மெத்த விகழ்ந்து வெறுக்கவுங் காவவும்  
மேன்மை யிழக்காதே மானிடனே. 37

சீயென்று நாயென்று பேயென்று பேர்கொண்டு  
தேசத்திற் கெட்ட வெறியனென்று  
தாயும் வெறுக்கும் மதுபானஞ் செய்து  
தாழ்வு படலாமோ மானிடனே. 38

நல்ல குலத்திற் பிறந்தா லுந்தந்தை  
நானு விதத்திற் சிறந்தாலும்  
பொல்லாத கெட்ட குடிய நெனப்பெயர்  
பூண்டால் மதியாரே மானிடனே. 39

சோற்றுக் கில்லாமல் மனைவியும் மக்களும்  
துன்புற்றுச் சோர்ந்து பசுகிடக்க  
மோட்டுத் தடியர் குடித்து வெறிக்கும்  
முடிவென்ன நீசொல்லு மானிடனே. 40

தாலியை வாளியை வீட்டுப் பொருளையே  
தன்புத்தி கெட்டுக் குடிக்கவெண்ணி  
வேலையில் லாமலே விற்றுக் கெடுகின்ற  
விணர் மதியென்ன மானிடனே. 41

எந்த நியாயத்தி னாலும் மதுவை  
இதமென்று கொண்டு மதியாதே  
நிந்தையும் கேடும் வறுமையும் துக்கமும்  
சித்த முனைச்சூழும் மானிடனே. 42

அன்பும் பொறையும் அறிவும் தயாளமும்  
ஆற்றலும் நேர்மையும் உண்மையுமெப்  
பண்புந் திணையள வேலுங் குடியரைப்  
பற்றாது பற்றாது மானிடனே. 43

நீதிக்கு மாறு செய்யவே னுமென்று  
நினைப்பவர் கொஞ்சங் குடிக்கவேணும்  
ஏது செயவேணு மாகிலும் செய்விக்கும்  
என்ப தறிந்துகொள் மானிடனே. 44

பஞ்சமா பாதகம் என்பர் மதுபானம்  
ஐந்தையுஞ் சேர்ப்பிக்கும் கூட்டாளி  
கொஞ்சநே ரமதை யோசிக்கில் புத்திமான்  
அஞ்சுவா னேதொட மானிடனே. 45

துட்ட மிருகமும் பாம்புஞ் சிலபோது  
துன்பஞ் செய்யாமல் விலகிவிடும்  
கெட்ட குடிகாரன் நேசமெப் போதுமே  
கேட்டை விளைவிக்கும் மானிடனே. 46

அஞ்சாமற் கள்ளு முதலாம் மதுவகை  
ஆமான யோக்கியர் தீண்டார்கள்  
நெஞ்சுணர் வற்ற முழுமூட ரேயதை  
நேசித்துப் பூசிப்பர் மானிடனே. 47

மக்கள் எதிரில் வரக்கூசும் ஆண்மையும்  
மானமும் கெட்டு மதிப்பிழந்து  
துக்கப் படச்செயும் கேட்டைத் தொடாமலே  
தூர விலகிக்கொள் மானிடனே. 48

வேடிக்கை யாக முதலில் இருந்திடும்  
மெல்லமெல் லக்கூடிப் பள்ளத்திலே  
தேடி விழுத்தி யெதற்கு முதவாத  
தீவ னைக்கிடும் மானிடனே. 49

சந்தேஷங் கொண்டாட வேண்டிக் குடித்தபின்  
சண்டைகள் மூண்டு கொலையாகி  
வந்த பழிகள் அனேகம் அறிவுளோர்  
வாயிலும் வைப்பாரே மானிடனே. 50

கொண்டாட்ட மென்பது போத்தலுக் குள்ளே  
குடிகொண் டிருப்ப தெனச்சிலபேர்  
கண்ட வுடனே கரங்குலுக் கிமுதற்  
காரியம் பார்க்கிறார் மானிடனே. 51

நண்பரை நேசரைக் கண்ட விடத்திலே  
நற்சுக சேம விசாரணைக்காய்  
பண்பிலா மூடர் மதுக்கடை தேடும்  
பரிசு கெடுகாலம் மானிடனே. 52

வேலையி னின்றும் இளைப்பாறு வோருக்கும்  
வேந்த ரளித்தபட்டத்தினர்க்கும்  
சீல மரியாதை கூட்டம் விருந்துக்குத்  
தேனீரென் றோர்பெயர் சூட்டிக்கொண்டு. 53

பெட்டிக் கணக்கில் மதுநீருக் கேபணம்  
பின்னடை யாமலே வாங்கிவைத்துக்  
குட்டிச் சவராய் குடித்து வெறிக்கும்  
குணமென்ன நீசொல்லு மானிடனே. 54

அன்புடன் வேறு வழிதெரி யாமல்  
அறிவுகெட் டல்லற் படுவதையே  
இன்ப மெனக்கொண்டு கூடிக் குடிக்கும்  
இழிநர் மதியென்ன மானிடனே. 55

பித்தனைப் பேயனை மாற்றி வழிகொளப்  
பேசு மருந்துண்டு மானிலத்தில்த்  
சித்த முடன்மானங் கெட்ட குடியரைச்  
செய்வதென் நீசொல்லு மானிடனே. 56

கற்றுவிட் டோமென நாலா நிரண்டையும்  
காலுறை யோடு முடிவாக்கிச்  
சற்றும் மதியின்றிப் பெற்றேரையும்விட்டுத்  
தான்சாமி யென்கிறார் மானிடனே. 57

சரராயம் கள்ளுப் பிறண்டி விசிக்கி  
தனிமையி லுட்செல்ல மாட்டாது  
காராடு கோழியீ னேதேனு மொன்று  
கலந்திட வேணுமே மானிடனே. 58

பொல்லா மதுவினைக் கொள்ளியின் தீய  
புலையும் கொலையும் வலியவரும்  
நல்லாரும் தீயவர் போலவே தோற்றுவர்  
ஞாய மறிதியோ மானிடனே. 59

சொன்னசொல் காப்பதும் நீதியும் உண்மையும்  
தூய்மையும் அன்பும் தொழுதகையும்  
இந்நெறி யாவும் குடிநாற் பக்கலில்  
எட்டியும் பாராதே மானிடனே. 60

தீங்கைச் செயுமொன்று பின்னும் பலவகைத்  
தீங்கையும் தன்னுடன் சேர்த்துவைத்துப்  
பாங்காய் உலகில் பழிபாவம் உண்டாக்கும்  
பாவியைத் தீண்டாதே மானிடனே. 61

முன்னுக்கு நல்லது போலவே தோற்றி  
முழுக்குடி காரணம் ஆனபின்பு  
மன்னிய கேடுகள் யாவுமுன் வீட்டில்  
மலிந்து கிடக்குமே மானிடனே. 62

நல்லறி வுச்சுடர் உள்ள மனிதர்  
நமனாகுந் தீய மதுவகையை  
உள்ளவும் செய்வரோ பொல்லாத மூடரோ  
உச்சியில் வைப்பவர் மானிடனே. 63

நல்ல முறையில் உடலைக் கவனித்து  
நாதங் கெடாமலே வைத்துக்கொண்டால்  
எல்லையில் லாத வலிமையும் ஆயுளும்  
எய்தும் அறிந்துகொள் மானிடனே. 64

மேட்டு நிலத்திலே வீட்டை யமைத்தலும்  
மேவிய நல்லுண வுண்ணுதலும்  
காட்டிய தூய்மையாய் ஆடை உடுத்தலும்  
கண்ட சுகவழி மானிடனே. 65

நானு முலாவலும் வேர்வை கழித்தலும்  
நன்னீரிற் தோய்தலும் சொன்னபடி  
மாணும் மயக்க வெறிநீரை நீக்கலும்  
மாண்புடை யார்செயல் மானிடனே. 66

தன்மனை தாய்தங்கை வேற்றுமை யற்றுத்  
தடுமாறி யுள்ளாணர் வில்லாதே  
இன்னிலை கெட்டு விலங்குகள் போல  
விருப்பர் குடிகாரர் மானிடனே. 67

உண்ணும் உணவில் ஒருகூறு நன்மனம்  
ஒன்றுவ தென்னும் உரைப்படியே  
தின்மை தரும்மது நீரின் குணம்போலச்  
சேரும் மனநிலை மானிடனே. 68

தீயவர் கூட்டமே கெட்ட குடியனாய்ச்  
செய்வ தனுபவம் ஆதலினால்  
நேயமாய் அவ்வை பெரியார் துணைதனை  
நீதியாய் கூறினள் மானிடனே. 69

நன்மை புரிவதும் தீமை தவிர்ப்பதும்  
ஞாலத்தில் யார்க்கும் உடன்பாடே  
தின்மைக் குரிய வழியைத் தவிர்த்தல்  
சிலர்க்கேன் உடன்பாடு மானிடனே. 70

மாய மயக்கம் இயல்பாய் மனிதரை  
வாட்டி வருத்தி யிருக்கையிலே  
நேய மிலாத மதுவினை உட்கொண்டு  
நீர்மை யழியாதே மானிடனே. 71

பேச்சுத் தடுமாறி மூச்சுத் திணறிப்  
பிதற்றி மனித நிலையைவிட்டுச்  
சிச்சியென் நெல்லோரும் ஏசுங் குடிவகை  
தீண்டாதே தீண்டாதே மானிடனே. 72

எப்படி யானாலும் அற்பத் தனமான  
இங்கிதம் அற்ற குடிவகைகள்  
செப்பிய யோக்கியம் அற்றவன் ஆகவே  
செய்திடும் செய்திடும் மானிடனே. 73

எந்த வகையான நற்குணம் சேரினும்  
இந்திரன் போலவே வாழ்ந்தாலும்  
அந்தரம் ஆகும் குடிகாரன் வாழ்வதான்  
ஆரும் அறியலாம் மானிடனே. 74

மதுபான மாந்தர் இறந்தாலும் சூக்கும்  
வாழ்க்கை உடலில் வருந்திசிதம்  
கதியற் றலைந்து வெறியிச்சை யாலே  
கதறித் திரிவாரே மானிடனே. 75

மங்கள மான மணஞ்செயு நாளினும்  
வாழ்வினுந் தாழ்வினும் பாழான  
இங்கித மற்ற மதுபானம் உட்கொண்டு  
ஏன்கெட்டுப் போகிறாய் மானிடனே. 76

தீபா வளியெனும் தெய்வத் திருநாளைச்  
செப்பிய மார்க்கம் புனிதவழி  
பாதக மான வழியில் அதைவைத்துப்  
பண்பு கெடலாமோ மானிடனே. 77

புண்ணிய நாளில் விரத மிருக்கின்ற  
புத்தியைக் கொண்டந்த நன்னாளில்  
கண்ணிய மாகக் கடவுளை வேண்டியக்  
காலத்தைப் போக்குநீ மானிடனே. 78

சாராய வர்க்கமும் கோழியும் ஆடுடன்  
சம்பார வர்க்கமும் சேர்த்துவைத்துப்  
பூராய மாகக் குடித்தனி யாயமாய்  
போவது நன்றல்ல மானிடனே. 79

ஆட்டினைக் கோழியை ஆபாச நீரினை  
அன்புள்ள தெய்வம் விரும்பாது  
மோட்டுக்குள்ளேயிடத்தெய்வத்தைச்சாட்டியே  
மோசம்போ காதேநீ மானிடனே. 80

மெய்வாய்கண் மூக்குச் செவியும் நிலைகெட்டு  
மேவும் புலனைந்தும் மாய்வதினால்  
உய்வழி கெட்டிந் கிருப்பினும் சாகினும்  
ஒன்றாகும் ஓர்ந்தறி மானிடனே. 81

தந்நாடு பிச்சை யெடுக்கப் பிறநாடு  
தாங்கிப் பணம்படைத் தோங்கிநிற்கப்  
பின்னாலும் முன்னாலும் இல்லா வழக்கத்தைப்  
பேணிக் கெடாதேநீ மானிடனே. 82

தேறித் திருந்திலை மென்று செருக்குற்றுத்  
தீநீர் அருந்தும் மடையரைப்போல்  
ஆறுதல் அற்ற வழிஞரும் உட்கொண்டு  
அல்லற் படுகிறார் மானிடனே. 83

மேசைக் குடிவகை வெள்ளைச் சிகறற்று  
மேன்மையென் மெண்ணியே புத்திகெட்டுக்  
காசைக் கொடுத்துப் பழியோடு தீமையைக்  
கைக்கொள்ள லாகுமோ மானிடனே. 84

கள்ளஞ்சு சாராயக் கடைக்குத் தவறனை  
கண்டதோர் பேரின் கருத்தையறி  
உள்ள தவறுகள் எல்லாம் ஒருங்கே  
உருக்கொள் இடமாகும் மானிடனே. 85

சாந்த நிலையில் இருக்கும் ஒருவர்க்குச்  
சாராய வர்க்கத்தில் ஒன்றளித்துக்  
கூர்ந்து கவனித்தால் அன்னவர் தன்மை  
குணதோஷம் காணலாம் மானிடனே. 86

பல்வித துன்பம் உடலுக் கிருக்கையில்  
பாழான கெட்ட மதுவருந்தி  
நல்வினை யற்றுச் சுகங்கெட்டு மாந்தர்  
நகைக்கத் திரியாதே மானிடனே. 87

கோடிபெற் றோரும் குவலய மீதினில்  
கூடி மகிழ்வுடன் வாழ்வதுதான்  
நாடி அறிவதுண் டேலற்ப காலமே  
நண்ணநீ காணுவாய் மானிடனே. 88

பிள்ளை வயதினில் நல்லார்பொல் லாரெனப்  
பேச முடியாது நேசமுடன்  
கொள்ளுஞ் சினேகமும் கூட்டமு மேயவர்  
குற்றப் படுவது மானிடனே. 89

சந்தன மாமரம் தன்னரு கேநிற்குந்  
தாலமும் சந்தன வாசனையே  
அந்த விதம்போல் அவரவர் சேர்க்கை  
அளிக்கும் பலனறி மானிடனே. 90

குது களவு மதுவிப சாரம்  
சுகமாய் இருக்குந் துவக்கத்திலே  
வேதனை செய்து வரவரத் துன்பமாய்  
மேவி யழித்திடும் மானிடனே. 91

பொல்லாங்கு செய்யும் வினைகள் எவற்றையும்  
போக்கி மனத்தினைத் தூய்மையுடன்  
எல்லாரும் இன்புறத் தன்னுயிர் போலவே  
எண்ணுதல் வீடாகும் மானிடனே. 92

தன்னை யுலகில் வழியில் நடத்தலும்  
தான்செலும் மார்க்கத்தை யெண்ணுதலும்  
இன்னிலை வேண்டிய மாந்தர்க் குரியவை  
யீதன்றி வேறிலை மானிடனே. 93

தீய பழக்கங்கள் வாசனை யாய்நின்று  
சேர்ந்து வருமெனும் உண்மையினால்  
நேய முடனவை யொன்று மிலாமலே  
நீதியைக் கண்டுகொள் மானிடனே. 94

புண்ணிய மேன்மையி னாலே மனிதப்  
பிறவி யெடுத்து வரவேண்டும்  
கண்ணிய மற்ற குடிவகை யாலே  
கடைப்பட் டமுலாதே மானிடனே. 95

சாராயம் கள்ளபின் தீய குடிவகைச்  
சாப்புடன் குத்தகை கொண்டபுல  
வராள மாகப் பணம்படைத் தேர்க்கணும்  
ஈற்றில் நிலையில்லை மானிடனே. 96

தீய வழியில் வரும்பொரு ளெந்நாளும்  
தீமையைச் செய்து சிலநாளில்  
மாயமாய் நின்ற பொருளையுங் கொண்டு  
வருந்த வெழிந்திடும் மானிடனே. 97

பொய்யுங் கொலையும் இருகர மாகிடும்  
போக்கிவித் தன்மை யுருவாகும்  
செய்யும் விபசாரம் கண்ணாகு மந்தத்  
தீய மதுவுக்கு மானிடனே. 98

காமாதி யாறு குணங்களும் அந்தக்  
காரணமா யோங்கிப் பரிணமிக்கும்  
நாம யுருவான ஆவேச நீரினை  
நல்லோர் தொடுவாரோ மானிடனே. 99

கல்லாத மாந்தருக் கெத்தனை தான்புத்தி  
காதி லுரைத்தாலும் ஏறுது  
அல்லாத மாந்தரே கெட்ட மதுவை  
யருந்திக் கெடுபவர் மானிடனே. 100

தீமை குடிவகை யென்று பல்லோரும்  
திறம்படப் பேசுவர் சொற்பொழிவும்  
நாம மளவினில் நிற்பதல் லாதோர்  
நலமுமுண் டோசொல்லு மானிடனே. 101

அவ்வகை போலிந்தக் கும்மியைப் பாடி  
அடுப்பாக் கரையி லெறிந்துவிட்டுச்  
செய்வதை முன்போலச் செய்து கெடாமலே  
சீர்பெறச் செல்லையா செப்பினனே. 102

**செய்தோனும் காலமும்.**

செந்தமிழ் ஆசிரியன் யாழ்ப்பாணம் வண்ணை  
சேரும் பதியில் ஒளிநிலவ  
வந்தசெல் லையனார் கும்மியைச் சூக்கில  
வாண்டினிற் கூறினார் வாழ்ந்திடவே.



